

93160-فجر صادق کا وقت

سوال

فجر صادق معلوم کرنے کے طریقے کیا ہیں؟

میں فجر صادق تلاش کرنے کی کوشش کرتا ہوں تاکہ مجھے اور میرے دوست و احباب کو سحری کا وقت ختم ہونے اور نماز کا وقت شروع ہونے کا علم ہو سکے، کیونکہ میں چائے میں رہائش پذیر ہوں، اور یہاں مسلمان انٹرنیٹ کے نظام اوقات پر اعتماد کرتے ہیں، لیکن اس میں انتہائی باریک بینی نہیں پائی جاتی جس کی وجہ سے وہ وقت شروع ہونے سے قبل ہی نماز فجر ادا کر لیتے ہیں، لیکن اگر میں اوقات کو صحیح طور پر ضبط نہ کر سکوں (کیونکہ جب اندھیرا چلا جاتا اور روشنی شروع ہوتی ہے تو یہ سحری ختم ہونے کا وقت مقرر کرتا ہوں) تو کیا ایسا کرنے میں میرے ذمہ کوئی گناہ ہوگا؟

پسندیدہ جواب

اول :

اللہ تعالیٰ سے ہماری دعا ہے کہ وہ آپ کو اپنی عبادت میں حق و صحیح طریقہ تلاش کرنے کی کوشش پر جزائے خیر عطا فرمائے، اور ہماری یہ بھی دعا ہے کہ اللہ تعالیٰ آپ کو اپنے فضل و کرم سے اور زیادہ توفیق سے نوازے، اور آپ کو علم و تعلیم کی حرص اور محبت اور زیادہ کرے۔

آپ یہ علم میں رکھیں کہ فجر کی دو قسمیں ہیں :

پہلی قسم :

فجر کاذب :

اس سے نماز کا وقت شروع نہیں ہوتا، اور نہ ہی اس فجر کاذب طلوع ہونے سے روزہ رکھنے والے کے لیے کھانا پینا اور جماع وغیرہ ممنوع ہوتا ہے۔

دوسری قسم :

فجر صادق :

یہ وہ فجر ہے جس کے طلوع ہونے سے نماز کا وقت شروع ہو جاتا ہے، اور روزہ رکھنے والے کے لیے کھانا پینا اور جماع منع ہو جاتا ہے، اور درج ذیل آیت میں بھی اس سے مراد یہی ہے۔

اللہ سبحانہ و تعالیٰ کا فرمان ہے :

﴿اور تم کھاتے پیتے رہو یہاں تک کہ صبح کا سفید دھاگہ سیاہ دھاگے سے ظاہر ہو جائے﴾ البقرة (187).

اور فجر کی ان دونوں قسموں کے مابین فرق کو نبی کریم صلی اللہ علیہ وسلم نے کئی ایک احادیث میں بیان فرمایا ہے، بعض احادیث میں تو اوصاف کے اعتبار سے فرق کیا گیا ہے، اور بعض دوسری احادیث میں احکام کے اعتبار سے فرق کیا گیا ہے، اور بعض احادیث میں اوصاف اور احکام دونوں کو جمع کر کے فرق کیا گیا ہے۔

ان احادیث کی تفصیل آپ سوال نمبر (26763) کے جواب میں دیکھ سکتے ہیں۔

اور ان دونوں فجروں میں فرق کی وضاحت صحابہ کرام اور تابعین عظام رحمہ اللہ کی کلام میں بھی موجود ہے، اور ان کے بعد آنے والے اہل علم آئمہ کرام کی کلام میں بھی وضاحت موجود ہے۔

ابن کثیر رحمہ اللہ کہتے ہیں :

"اور عبد الرزاق کہتے ہیں : ہمیں ابن جریج نے عطاء رحمہ اللہ سے خبر دی، وہ بیان کرتے ہیں کہ میں نے عبد اللہ بن عباس رضی اللہ تعالیٰ عنہما کو یہ فرماتے ہوئے سنا :

"فجر کی دو قسمیں ہیں : وہ فجر جو آسمان میں بلند ہوتی ہے، نہ تو یہ آدمی کے لیے کچھ حرام کرتی ہے، اور نہ ہی حلال، لیکن جو فجر پہاڑوں کی چوٹیوں پر ظاہر ہوتی ہے وہ کھانا پینا حرام کرتی ہے۔

عطاء رحمہ اللہ کہتے ہیں : لیکن اگر وہ آسمان میں بلندی کی جانب چڑھے یعنی آسمان میں لمبائی کی شکل میں پھیلے تو اس سے نہ تو روزہ دار کے لیے کھانا پینا حرام ہوتا ہے، اور نہ ہی نماز کا وقت شروع، اور نہ ہی اس سے حج فوت ہوگا، لیکن جب پہاڑوں کی چوٹیوں پر پھیل جائے تو روزہ دار کے لیے کھانا پینا حرام ہو جائیگا، اور حج فوت ہو جائیگا۔

ابن عباس اور عطاء کی اس روایت کی سند صحیح ہے، اور کئی ایک سلف رحمہ اللہ سے بھی اسی طرح مروی ہے۔"

دیکھیں : تفسیر ابن کثیر (1/516)۔

اور ابن قدامہ رحمہ اللہ کہتے ہیں :

"اور بالجملة یہ ہے کہ : صبح کا وقت بالاجماع دوسری فجر طلوع ہونے سے شروع ہوتا ہے، اور اوقات والی احادیث اس پر دلالت کرتی ہیں، اور یہ فجر افقی کناروں کی جانب پھیلتی ہے، اور اسے فجر صادق کا نام دیا جاتا ہے کیونکہ اس نے آپ کو صبح کی خبر دی اور متنبہ کیا ہے، اور صبح وہ ہے جو سفیدی اور سرخی دونوں کو جمع کرے، اور اسی لیے جس شخص کی جلد سرخی اور سفیدی ہو اسے "صبح" کہتے ہیں۔

اور رہی پہلی فجر : تو یہ سفیدی ہے جو چوڑائی کی بجائے آسمان کی طرف لمبائی اور اوپر کی جانب جائے، تو اس سے کوئی بھی حکم متعلق نہیں اور اسے فجر کاذب کہتے ہیں، پھر دن کی روشنی ہونے تک اختیار کا وقت رہتا ہے۔

دیکھیں : المغنی (1/232)۔

اور شیخ ابن عثیمین رحمہ اللہ کہتے ہیں :

"علماء نے ذکر کیا ہے کہ اس یعنی فجر کاذب کے درمیان اور دوسری فجر کے درمیان تین قسم کے فرق ہیں :

پہلا فرق :

پہلی فجر لمبی ہوتی ہے نہ کہ چوڑی، یعنی مشرق کی جانب سے مغرب کی جانب لمبائی میں ہوتی ہے۔

اور دوسری فجر شمال سے جنوب کی جانب چوڑائی میں ہوتی ہے۔

دوسرا فرق :

پہلی فجر اندھیری ہوتی ہے، یعنی یہ روشنی کچھ دیر کے لیے ہوتی ہے، اور اس روشنی کے بعد پھر اندھیرا اچھا جاتا ہے، اور دوسری فجر اندھیری نہیں ہوتی، بلکہ اس کے بعد روشنی میں اضافہ ہوتا جاتا ہے۔

تیسرا فرق :

دوسری فجر افق کے ساتھ متصل ہوتی ہے، اور اس روشنی اور افق کے مابین کوئی اندھیرا نہیں ہوتا، اور پہلی فجر افق سے علیحدہ اور منقطع ہوتی ہے، اور افق اور اس روشنی کے مابین اندھیرا ہوتا ہے۔

اور کیا پہلی فجر کی بنا پر کچھ مرتب ہوتا ہے ؟

نہیں اس فجر کی بنا پر شرعی امور میں سے کچھ بھی مرتب نہیں ہوتا، نہ تو روزہ دار کی سحری کا وقت ختم ہوتا ہے، اور نہ ہی نماز فجر کا وقت شروع ہوتا ہے، تو اس طرح سب احکام دوسری فجر سے مرتب ہوتے ہیں "انتہی۔

دیکھیں : الشرح الممتع (2/107-108)۔

دوم :

اور کیلنڈروں اور جنتریوں میں جو کچھ پایا جاتا ہے وہ نماز فجر کی معرفت کے متعلق کوئی ثقہ اور پختہ مصدر نہیں، ان کیلنڈروں اور جنتری اور اوقات نظام والے کیلنڈروں کا غلط ہونا ثابت ہو چکا ہے۔

اس لیے آپ پر واجب یہ ہوتا ہے کہ آپ نماز فجر کا وقت معلوم کرنے کے لیے ان کیلنڈروں اور جنتریوں وغیرہ پر اعتماد نہ کریں، اور آپ چاہیے کہ فجر صادق اور فجر کاذب کے فرق جو ہم اوپر بیان کر چکے ہیں کو مد نظر رکھتے ہوئے نماز فجر کا وقت معلوم کرنے کی کوشش کریں۔

اور اگر روزانہ آپ آسمان کو نہیں دیکھ سکتے تو یہ ممکن ہے کہ آپ کیلنڈر میں اذان کے وقت کے بعد احتیاطی وقت رکھ لیں، اور ہمارے ملک میں یہ وقت دوسرے ملک سے موسم کے اعتبار سے مختلف ہے، اس لیے آپ کے لیے مثلاً آدھ گھنٹہ پر اعتماد کرنا ممکن ہے تاکہ آپ نماز فجر ادا کر سکیں، لیکن احتیاط یہی ہے کہ کھانا پینا اس سے قبل بند کر دیں۔

اور پورا سال مختلف اوقات میں فجر صادق کو دیکھ کر ایک کیلنڈر بنالیں تاکہ آپ کے بعد والے بھی اس سے مستفید ہوں، امید ہے کہ مسلمانوں کی عبادت صحیح کرنے کی وجہ سے آپ کو اللہ تعالیٰ اجر عظیم عطا فرمائے گا۔

اس لیے اگر تو آپ خود نماز فجر کے اوقات کی نگرانی اور دیکھ بھال کرنا ممکن ہو تو اس طرح آپ نماز اور روزے کے اوقات معلوم کر سکتے ہیں اور اگر ایسا ممکن نہ ہو تو آپ اس وقت نماز فجر ادا کریں جب آپ کا ظن غالب یہ ہو کہ اب وقت شروع ہو چکا ہے۔

اور ہا روزے کا مسئلہ تو آپ کے لیے اس وقت تک کھانا پینا جائز ہے جب تک آپ کو طلوع فجر کا یقین نہ ہو جائے، کیونکہ اللہ سبحانہ و تعالیٰ کا فرمان ہے :

﴿اور تم کھاتے پیتے رہو یہاں تک کہ صبح کا سفید دھاگہ سیاہ دھاگے سے ظاہر ہو جائے﴾۔ البقرة (187).

شیخ ابن عثیمین رحمہ اللہ کہتے ہیں :

"تو جب اسے فجر طلوع ہونے کا یقین ہونے تک کھاپی سکتا ہے، اور اگر شک ہو تو بھی یقین ہونے تک "انتہی۔"

دیکھیں : فتاویٰ الصیام (299).

واللہ اعلم۔